

विधानसभा सार्वत्रिक निवडणूक - २०१४
विधानसभा सार्वत्रिक निवडणूकांच्या
कामासाठी नियुक्त केलेल्या विभागीय,
जिल्हा व तहसिल पातळीवरील निवडणूक
शाखेच्या अराजपत्रित कर्मचाऱ्यांनी केलेल्या
जादा कामासाठी अतिकालिक भत्ता
देणेबाबत-

महाराष्ट्र शासन
सामान्य प्रशासन विभाग
शासन निर्णय क्रमांक: सीईएल-२०१४/प्र.क्र.१४६१/१४/३३
मादाम कामा रोड, हुतात्मा राजगुरु चौक,
मंत्रालय, मुंबई - ४०० ०३२.
दिनांक : ९ ऑक्टोबर २०१४

शासन निर्णय :-

भारत निवडणूक आयोगाने दिनांक १२ सप्टेंबर २०१४ रोजी विधानसभा सार्वत्रिक निवडणुकीची घोषणा केली असून या निवडणुकीसंबंधीचे काम ठराविक मुदतीत पार पाडण्यासाठी मंत्रालयीन, विभागीय, जिल्हा, उप विभागीय व तालुका पातळीवरील निवडणूक शाखांमध्ये काम करणाऱ्या वर्गाला सुट्टीच्या दिवसांसह प्रत्येक दिवशी जादा काम करावे लागते. त्याकरीता मुख्य निवडणूक अधिकारी कार्यालय, विभागीय आयुक्तांची कार्यालये तसेच सर्व जिल्हाधिकाऱ्यांची निवडणूक कार्यालये, उप विभागीय अधिकारी कार्यालये व तहसिल कार्यालये यामध्ये निवडणूकांचे काम करणाऱ्या आणि निवडणूक निर्णय अधिकारी व सहायक निवडणूक निर्णय अधिकारी यांची कार्यालये यामध्ये काम करणाऱ्या, अराजपत्रित कर्मचारी वर्गाला तसेच मुख्य निवडणूक अधिकारी कार्यालयात व जिल्हा निवडणूक अधिकारी कार्यालयात इतर विभागातून / जिल्हा आस्थापनेतून निवडणूकीच्या कामासाठी घेतलेल्या अतिरिक्त अराजपत्रित कर्मचारी वर्गाला निम्ननिर्देशित शर्तीच्या अधीन राहून, खालील प्रमाणकानुसार अतिकालिक भत्ता देण्यास मंजूरी देण्यात येत आहे.

(१) अतिकालिक भत्त्याचा दर:-

कोणत्याही कामाच्या दिवशी केलेल्या जादा कामाच्या प्रत्येक पूर्ण तासाला (अर्धा तास किंवा अर्ध्या तासांपेक्षा जास्त काम केल्यास तो पूर्ण तास धरण्यात येईल) प्रत्येक तासाच्या मूळ वेतन + ग्रेड पे (Pay in Pay Band + Grade Pay) च्या प्रमाणात देण्यात येईल.

टिप:- दर ताशी वेतनाचा दर ठरविण्यासाठी महिना ३० दिवसांचा आणि गट “ब” (अराजपत्रित) व गट “क” कर्मचाऱ्यांसाठी दिवस ७ तासांचा समजण्यात येईल तर चतुर्थश्रेणी कर्मचारी वर्गाचे दैनंदिन कामाचे तास बृहन्मुंबईत ८ तास व इतर ठिकाणी ९ तास समजण्यात येतील.

(२) अटी व शर्ती:-

- (अ) अतिकालिक भत्ता माहे ऑक्टोबर २०१४ च्या ६ व्या वेतन आयोगानुसार देय मूळ वेतन + ग्रेड वेतन (Pay in Pay Band + Grade Pay) च्या प्रमाणात तासाच्या दराने दिला जाईल. तसेच दैनंदिन वेतनाचा दर काढताना, त्यामध्ये इतर कुठल्याही भत्त्याचा (उदा. घरभाडे भत्ता, महागाई भत्ता, स्थानिक पूरक भत्ता इत्यादी) समावेश होणार नाही.
- (ब) सर्वसाधारण कार्यालयीन वेळेपेक्षा जास्त काम केलेल्या कामासाठी अतिकालिक भत्ता अनुज्ञेय असेल आणि तो फक्त दिनांक १२ सप्टेंबर २०१४ ते दिनांक २२ ऑक्टोबर २०१४ (दोन्ही दिवस धरून) या कालावधीसाठी देय राहील.
- (क) उपरोक्त कालावधीतील सुट्टीच्या दिवशी केलेल्या निवडणूकासंबंधीच्या कोणत्याही कामासाठी अतिकालिक भत्ता दिला जाईल.
- (ड) मंत्रालय, विभागीय, जिल्हा, उपविभागीय व तहसिल पातळीवर निवडणूकीसाठी नेमण्यात आलेल्या इतर संस्थांतील कर्मचार्यांना वरील पध्दतीने अतिकालिक भत्ता देय राहील.
- (इ) अतिकालिक भत्त्याची कमाल मर्यादा त्यांच्या माहे ऑक्टोबर २०१४ च्या ६ व्या वेतन आयोगानुसार देय होणाऱ्या मूळ वेतन + ग्रेड वेतन (Pay in Pay Band + Grade Pay) एवढी राहील. त्यामध्ये इतर कुठल्याही भत्त्याचा (उदा. घरभाडे भत्ता, महागाई भत्ता, स्थानिक पूरक भत्ता इत्यादी) समावेश होणार नाही.
- (फ) जे कर्मचारी निवडणूकीच्या कामासाठी मुख्यालयाबाहेर प्रवास करतील त्यांना नियमानुसार मिळणाऱ्या प्रवास / दैनिक भत्त्याव्यतिरिक्त अतिकालिक भत्ता देय नाही. या दोन्ही भत्त्यांपैकी जो फायदेशीर असेल तो भत्ता घेण्याबाबत सदर कर्मचार्यांना पर्याय राहील.
- (ग) निवडणूकीचे काम ज्या राजपत्रित अधिकाऱ्यांच्या देखरेखीखाली पार पाडले जाते ते अधिकारी, अतिकालिक भत्त्यासाठी कर्मचारी वर्गाने केलेल्या जादा कामाचा दैनंदिन कालावधी दैनंदिन हजेरीपटाच्या आधारे प्रमाणित करतील.
- (ह) निवडणूकीच्या कामासाठी दैनंदिन वेतनावर नेमलेल्या कर्मचारी वर्गाला अतिकालिक भत्ता देय राहणार नाही.

वरील बाबींवर होणारा खर्च मागणी क्र. ए-२, प्रधाशीर्ष “२०१५-निवडणुका”, उपशीर्ष “१०६-राज्य/संघराज्य क्षेत्र विधानमंडळ निवडणुका घेण्यासाठी लागणारा खर्च” (००)(०१) राज्य विधानसभेच्या निवडणुकीसाठी लागणारा खर्च, (२०१५ ००६८), १३- कार्यालयीन खर्च”, या लेखाशीर्षाखालील सन २०१४-२०१५ या वित्तीय वर्षाच्या मंजूर अनुदानातून भागविण्यात यावा. जिल्हाधिकारी व जिल्हा निवडणूक अधिकारी यांनी या शासन निर्णयाच्या आधारे मानधनाची / अतिकालिक भत्त्याची परिगणना करून अनुदानाची स्वतंत्रपणे मागणी करावी.

३. हा शासन निर्णय, वित्त विभागाच्या अनौपचारिक संदर्भ क्रमांक-अनौप-९२८/१४/व्यय-४, दिनांक ८/१०/२०१४ अन्वये त्या विभागाच्या सहमतीने निर्गमित करण्यात येत आहे.

४. सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१४१००९१०४०१७६५०७ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(अ. ना. वळवी)
अवर सचिव व उप मुख्य निवडणूक अधिकारी
महाराष्ट्र राज्य

प्रति,

१. महालेखापाल (लेखा व अनुज्ञेयता) / (लेखा परीक्षा), महाराष्ट्र-१, मुंबई
२. महालेखापाल (लेखा व अनुज्ञेयता) / (लेखा परीक्षा), महाराष्ट्र-२, नागपूर
३. अधिदान व लेखा अधिकारी, मुंबई/वांद्रे
४. निवासी लेखा परीक्षा अधिकारी, मुंबई
५. सर्व विभागीय आयुक्त
६. सर्व जिल्हा कोषागार अधिकारी
७. मुख्य सचिव यांचे स्वीय सहायक
८. अपर मुख्य सचिव (गृह), यांचे स्वीय सहायक
९. सहायक आयुक्त / उप आयुक्त, विभागीय आयुक्त कार्यालय, (निवडणुकीचे काम करणारे)
१०. सर्व जिल्हाधिकारी व जिल्हा निवडणूक अधिकारी यांना सूचित करण्यात येते की, सदरची रक्कम संक्षिप्त देयकावर काढता येणार नसल्यामुळे त्यांनी कोषागारात तपशीलवार देयक सादर करून सदर रक्कम खर्ची टाकण्यात यावी.
११. सर्व विधानसभा मतदारसंघनिहाय निवडणूक निर्णय अधिकारी, (जिल्हाधिकारी व जिल्हा निवडणूक अधिकारी यांचेमार्फत)
१२. सर्व विधानसभा मतदारसंघाचे सहायक निवडणूक निर्णय अधिकारी, (जिल्हाधिकारी व जिल्हा निवडणूक अधिकारी यांचेमार्फत)
१३. सर्व जिल्ह्यांचे उप जिल्हा निवडणूक अधिकारी, (जिल्हाधिकारी व जिल्हा निवडणूक अधिकारी यांचेमार्फत)
१४. वित्त विभाग/कार्या. सेवा-६, व्यय-४
१५. सामान्य प्रशासन विभाग/ कार्या.२६
१६. निवडनस्ती / कार्या.३३ (अर्थसंकल्प शाखा)